

मुख्य समाचार :-

- प्रधानमंत्री नरेन्द्र मोदी कल गुजरात में राष्ट्रीय एकता दिवस समारोह में होंगे शामिल, प्रदेश में भी होंगे कार्यक्रम।
- एक नवंबर को प्रदेश में पीएमश्री हवाई पर्यटन हेलीकॉप्टर सेवा का होगा शुभारंभ।
- केन्द्रीय कृषि मंत्री शिवराज सिंह चौहान नईदिल्ली में एफपीओ समागम 2025 में हुए शामिल।
- प्रदेश के अधिकांश शहरों में अधिकतम तापमान में आई गिरावट, 25 जिलों में हल्की बारिश।

एकता दौड़

प्रधानमंत्री नरेन्द्र मोदी कल गुजरात के केवडिया में स्टैच्यू ऑफ यूनिटी पर पुष्पांजलि अर्पित करेंगे। इसके बाद सरदार वल्लभभाई पटेल की 150वीं जयंती के उपलक्ष्य में राष्ट्रीय एकता दिवस समारोह में हिस्सा लेंगे। प्रधानमंत्री एकता दिवस की शपथ दिलाएंगे और परेड का अवलोकन करेंगे।

परेड में बीएसएफ, सीआरपीएफ, सीआईएसएफ, आईटीबीपी और एसएसबी के साथ-साथ विभिन्न राज्य पुलिस बलों की टुकड़ियां शामिल होंगी। इस वर्ष के मुख्य आकर्षणों में विशेष रूप से रामपुर हाउंड और मुधोल हाउंड जैसे भारतीय नस्ल के श्वानों से युक्त बीएसएफ का मार्चिंग दस्ता शामिल होगा। परेड में सीआरपीएफ के पांच शौर्य चक्र विजेताओं और बीएसएफ के सोलह वीरता पदक विजेताओं को भी सम्मानित किया जाएगा।

एकता दिवस प्रदेश

प्रदेश में भी कल राष्ट्रीय एकता दिवस पर कई कार्यक्रमों का आयोजन किया जाएगा। मुख्य सचिव अनुराग जैन मंत्रालय स्थित वल्लभ भाई पटेल पार्क में राष्ट्रीय एकता दिवस की शपथ दिलायेंगे। प्रदेश के सभी पुलिस थाना स्तर पर सुबह 8 बजे से "एकता दौड़" रन फॉर यूनिटी का आयोजन किया जाएगा। कटनी में दौड़ का रूट लगभग 3 किलोमीटर रखा गया है। इसको लेकर तैयारियां जारी हैं। जबलपुर शहर में भी रन फॉर यूनिटी का आयोजन किया जायेगा। इसकी शुरुआत राइट टाउन स्टेडियम से होगी। गुना में जिला कलेक्टर किशोर कुमार कन्याल ने जिलेवासियों से अपील कर Run for Unity में शामिल होने को कहा है।

नर्मदा मगरमच्छ

मुख्यमंत्री डॉ. मोहन यादव ने आज खंडवा जिले के नर्मदानगर में नर्मदा नदी के में 6 मगरमच्छों का जलप्रवेश कराया। मुख्यमंत्री ने कहा कि राज्य सरकार जीवों के संरक्षण के लिए संकल्पबद्ध है। माँ नर्मदा का वाहन माने जाने वाले मगरमच्छों को उनके नैसर्गिक आवास में पुनर्स्थापित करना हमारी सांस्कृतिक और पर्यावरणीय जिम्मेदारी है।

उन्होंने कहा कि मगरमच्छों की उपस्थिति से नदी का पारिस्थितिक तंत्र एवं जल प्रवाह और अधिक सुदृढ़ होगा। यह पहल प्रदेश में चल रहे वन्यजीव संरक्षण कार्यक्रमों की श्रृंखला का एक हिस्सा है।

हेलीकॉप्टर सेवा

प्रदेश के 70वें स्थापना दिवस पर प्रदेश को पर्यटन के क्षेत्र में नई सौगात मिलने जा रही है। मुख्यमंत्री डॉ. मोहन यादव एक नवंबर को राजा भोज एयरपोर्ट भोपाल से 'पीएम श्री हवाई पर्यटन हेलीकॉप्टर सेवा' का शुभारंभ करेंगे। इस अवसर पर केंद्रीय नागर विमानन मंत्री किंजरापु राममोहन नायडू, केंद्रीय मंत्री अर्जुन राम मेघवाल भी उपस्थित रहेंगे। हेलीकॉप्टर सेवा का नियमित संचालन 20 नवम्बर से होगा। तीन सेक्टरों इंदौर – उज्जैन – ओंकारेश्वर, भोपाल – मढ़ई – पचमढ़ी और जबलपुर – बांधवगढ़ – कान्हा में इसका संचालन होगा।

मुख्यमंत्री ड्रोन

मुख्यमंत्री डॉ. मोहन यादव ने कहा है कि विज्ञान एवं तकनीकी क्षेत्र की सहायता से प्रदेश में विकास के हर संभव प्रयास जारी हैं। मुख्यमंत्री आज भोपाल में ड्रोन तकनीक कार्यशाला एवं एक्सपो 2025 के शुभारंभ अवसर पर संबोधित कर रहे थे। प्रदेश के 70वें स्थापना दिवस के उपलक्ष्य में इसका आयोजन किया गया है। मुख्यमंत्री ने इस अवसर पर लगाई गई प्रदर्शनी और वर्कशॉप का शुभारंभ कर अवलोकन किया। उन्होंने कहा कि सरकार ने अपनी नई ड्रोन पॉलिसी भी तैयार की है।

जीएसटी

नरेन्द्र मोदी सरकार द्वारा 22 सितंबर को कई क्षेत्रों में वस्तु और सेवाकर- जीएसटी दरों में कटौती के साथ जीएसटी बचत उत्सव की शुरुआत हुई थी। आज, हम बात करेंगे कि कैसे परिधान और जूता क्षेत्र में नई जीएसटी दरों से नागरिकों को सहायता मिल रही है।

अगली पीढ़ी के जीएसटी सुधारों ने परिधान और फुटवियर क्षेत्र को बड़ी राहत प्रदान की है। इन सुधारों का उद्देश्य युवा निर्माताओं पर बोझ कम करना, उत्पादन को अधिक लागत प्रभावी बनाना और यह सुनिश्चित करना है कि गुणवत्तापूर्ण रेडीमेड कपड़े और फुटवियर उपभोक्ताओं के लिए अधिक किफायती हो। नए का ढांचे के तहत रेडीमेड परिधानों पर दो हजार पांच सौ रुपये तक के लिए जीएसटी हटाकर 5% कर दिया गया है। इस सुधार ने छोटे शहरों और ग्रामीण क्षेत्रों में घरेलू मांग को बढ़ावा दिया है। इसी प्रकार मानव निर्मित धागों पर कर की दर 12% से घटकर 5% कर दी गई है, जिससे आयात पर निर्भरता कम हुई है। इसके अलावा 2500 तक के फुटवियर पर 12% के बजाय केवल पांच प्रतिशत जीएसटी लग रहा है। इसे स्टाइलिश फुटवियर युवा और मध्यम आय वाले उपभोक्ताओं के लिए अधिक सुलभ हो गए हैं। इस जीएसटी सुधार ने देश के विनिर्माण आधार को महत्वपूर्ण रूप से प्रसारित किया है, उपभोक्ताओं को लाभान्वित किया है और इन उत्पादों को अधिक किफायती बनाया है। इशानी और दृष्टि के साथ अमन यादव, आकाशवाणी समाचार, दिल्ली।

शिवराज- एफपीओ समागम

केंद्रीय कृषि और किसान कल्याण मंत्री शिवराज सिंह चौहान ने कहा है कि देश में अब तक दस हजार किसान-उत्पादक संगठन-एफ.पी.ओ. स्थापित हो चुके हैं। इनमें से कुछ एफ.पी.ओ. का कारोबार सौ करोड़ रुपये तक पहुँच गया है। आज नई दिल्ली में दो दिन के एफ.पी.ओ. समागम 2025 को संबोधित करते हुए श्री चौहान ने बताया कि ग्यारह सौ एफ.पी.ओ. करोड़पति बन चुके हैं। उन्होंने कहा कि इससे 52 लाख किसान लाभान्वित हुए हैं। सरकार इस पहल के माध्यम से दो करोड़ किसानों तक पहुँचने का प्रयास कर रही है।

इस समागम में देश भर के 24 राज्यों और एक सौ 40 जिलों के पांच सौ से अधिक किसानों, किसान उत्पादक संगठनों और कार्यान्वयन एजेंसियों तथा क्लस्टर-आधारित व्यावसायिक संगठनों ने भाग लिया।

धार हादसा

धार जिले के औद्योगिक क्षेत्र पिथमपुर के सागौर में रेलवे ब्रिज निर्माण के दौरान आज एक बड़ा हादसा हो गया जिसमें दो लोगों की मौत हो गई। ब्रिज निर्माण में लगी एक क्रेन पलट कर एक पिकअप वाहन पर जा गिरी। जिससे वाहन में सवार दो लोगों की मौत हो गई। अतिरिक्त पुलिस अधीक्षक पारूल बेलापुरकर ने बताया कि दो लोगों के खिलाफ मामला दर्ज किया गया है।

विधायक शोक

मुख्यमंत्री डॉ. मोहन यादव ने खातेगांव विधानसभा क्षेत्र से विधायक आशीष शर्मा की मां श्रीमती सुशीला गोविंद शर्मा के निधन पर शोक व्यक्त किया है। मुख्यमंत्री डॉ. यादव ने इश्वर से दिवंगत पुण्यात्मा को अपने श्रीचरणों में स्थान देने और शांति प्रदान करने की प्रार्थना की है। उप मुख्यमंत्री राजेन्द्र शुक्ल ने भी दुख व्यक्त किया है। खातेगांव विधायक आशीष शर्मा की मां का आज सुबह निधन हो गया था।

मौसम

प्रदेश के कई हिस्सों में आज घने बादल छाये हुए हैं और हल्की बारिश हो रही है। इसके चलते अधिकतम तापमान में गिरावट देखी जा रही है। आज करीब पच्चीस जिलों में बारिश हुई। दतिया में करीब डेढ़ इंच बारिश हुई। मौसम विभाग ने सिंगरौली] सीधी] रीवा सहित 14 जिलों में भारी बारिश के लिए यलो अलर्ट जारी किया है। प्रदेश के अमरकंटक में सबसे कम तापमान 21 दशमलव 7 डिग्री सेल्सियस दर्ज किया गया। इसके अलावा उज्जैन, शिवपुरी, शाजापुर और सतना जिलों में भी अधिकतम तापमान में गिरावट देखी जा रही है।

कुछ समाचार संक्षेप में :-

- राज्यपाल मंगू भाई पटेल ने आज सीहोर के शासकीय आरएके कृषि महाविद्यालय परिसर में नवनिर्मित कन्या छात्रावास और ऐरोपोनिक्स इकाई का लोकार्पण किया।
- भावान्तर योजना में आगरमालवा जिले के 3013 किसानों द्वारा 24 अक्टूबर से शुरू हुई खरीदी के तहत 42 हजार क्विंटल से ज्यादा सोयाबीन मंडियों में बेचा गया है।
- अशोकनगर कलेक्टर ने आज विकासखण्ड चंदेरी के शासकीय प्राथमिक विद्यालय बैधौई और शासकीय प्राथमिक विद्यालय जियाजीपुर का आकस्मिक निरीक्षण किया गया।
- बैतूल जिले में लाडो अभियान के तहत चलाए जा रहे बाल विवाह रोकथाम अभियान के तहत वर्ष 2025-26 में अब तक 10 बाल विवाह होने से रोके गए हैं।

- वही राजगढ़ में बाल विवाह रोकथाम हेतु सघन अभियान चलाया जा रहा है। यहां देव उठनी ग्यारस के मद्देनजर बाल विवाह रोकने के लिए अभियान चलाया जा रहा है।
 - बैतूल कलेक्टर के निर्देश पर जिले में नरवाई प्रबंधन को लेकर जागरूकता अभियान शुरू किया गया है। कृषि अभियांत्रिकी विभाग ने जिले के सभी विकासखण्डों में दीवार लेखन कार्यक्रम शुरू किया है।
 - भारत और आस्ट्रेलिया के बीच नवी मुंबई में खेले जा रहे महिला विश्वकप एक दिवसीय प्रतियोगिता के सेमीफाइनल में आस्ट्रेलिया ने पहले खेलते हुए 338 रन बनाये।
-